



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງອຸດສາຫະກຳ ແລະ ການຄ້າ

ຫ້ອງການ

ເລກທີ **0050** / ຫອຄ. ກທຄວ

ນະຄອນຫລວງວຽງຈັນ, ວັນທີ **15** ມັງກອນ 2020

ແຈ້ງການ

ເຖິງ: ເຈົ້າໜ້າທີ່ທະບຽນວິສາຫະກິດ, ພະແນກອຸດສາຫະກຳ ແລະ ການຄ້າຂັ້ນແຂວງ, ຫ້ອງການອຸດສາຫະກຳ ແລະ ການຄ້າ ຂັ້ນເມືອງ

ເລື່ອງ: ການສ້າງຕັ້ງສາຂາ ຫລື ຮ້ານຈຳໜ່າຍຜະລິດຕະພັນ, ສິນຄ້າ ຂອງວິສາຫະກິດ

- ອີງຕາມ ມາດຕາ 40 ຂອງກົດໝາຍວ່າດ້ວຍວິສາຫະກິດ ສະບັບປັບປຸງ ປີ 2013;
- ອີງຕາມບົດແນະນຳສະບັບເລກທີ 1641/ອຄ.ທຄວ, ລົງວັນທີ 11 ກັນຍາ 2014 ວ່າດ້ວຍການສ້າງຕັ້ງສາຂາວິສາຫະກິດ (ນິຕິບຸກຄົນ) ຢູ່ ສປປ ລາວ;
- ອີງຕາມມາດຕາ 16 ແລະ ມາດຕາ 17 ຂອງ ຂໍ້ຕົກລົງສະບັບເລກທີ 1005/ອຄ.ຄພນ, ລົງວັນທີ 22 ພຶດສະພາ 2015 ວ່າດ້ວຍທຸລະກິດການຄ້າຂາຍຍົກ ແລະ ການຄ້າຂາຍຍ່ອຍ.

ເພື່ອໃຫ້ການສ້າງຕັ້ງສາຂາ ຂອງວິສາຫະກິດ (ນິຕິບຸກຄົນ) ແລະ ການສ້າງຕັ້ງຮ້ານຈຳໜ່າຍຜະລິດຕະພັນຂອງໂຮງງານ ຫລື ຮ້ານຈຳໜ່າຍສິນຄ້າຂອງວິສາຫະກິດ ນຳເຂົ້າສິນຄ້າ ສອດຄ່ອງກັບລະບຽບກົດໝາຍ, ຫລືກລັງການສວຍໃຊ້ ແອບອ້າງຮູບແບບທຸລະກິດ ຫລືການຈຳໜ່າຍສິນຄ້າຕ່າງໆ ເປັນສາຂາ ຫລື ເປັນຮ້ານຈຳໜ່າຍສິນຄ້າ ຂອງວິສາຫະກິດໃດໜຶ່ງ, ຫ້ອງການ ກະຊວງອຸດສາຫະກຳ ແລະການຄ້າ ແຈ້ງມາຍັງພາກສ່ວນທີ່ກ່ຽວຂ້ອງຊາບ ແລະ ຈັດຕັ້ງປະຕິບັດ ດັ່ງນີ້:

ກ. ສາຂາ ວິສາຫະກິດ (ນິຕິບຸກຄົນ)

1. ການສ້າງຕັ້ງ ສາຂາ (ນິຕິບຸກຄົນ) ຕ້ອງປະຕິບັດຢ່າງເຂັ້ມງວດ ຕາມບົດບັນຍັດມາດຕາ 40 ກົດໝາຍວ່າດ້ວຍວິສາຫະກິດ - 2013 ແລະ ບົດແນະນຳ, ສະບັບເລກທີ 1641/ອຄ.ທຄວ, ລົງວັນທີ 11 ກັນຍາ 2014 ວ່າດ້ວຍການສ້າງຕັ້ງສາຂາ ວິສາຫະກິດ (ນິຕິບຸກຄົນ) ຢູ່ ສປປ ລາວ.

ສາຂາ ວິສາຫະກິດ (ນິຕິບຸກຄົນ) ໝາຍເຖິງ ສາຂາ ຂອງວິສາຫະກິດຮຸ້ນສ່ວນ ຫລື ບໍລິສັດ.

2. ສາຂາ ວິສາຫະກິດ (ນິຕິບຸກຄົນ) ແມ່ນສ່ວນໜຶ່ງໃນໂຄງປະກອບ ຂອງວິສາຫະກິດແມ່ ຫລື ເວົ້າອີກຢ່າງໜຶ່ງ ສາຂາ ແມ່ນຕົວແທນຂອງວິສາຫະກິດແມ່ ໃນການເຮັດໜ້າທີ່ບໍລິການຈັດການວຽກງານ ຊ່ວຍ ແລະ ໃນນາມວິສາຫະກິດແມ່ ໃນພື້ນທີ່ ທີ່ໄດ້ຮັບມອບໝາຍໃດໜຶ່ງ.

ພື້ນທີ່ ທີ່ໄດ້ຮັບມອບໝາຍໃດໜຶ່ງ ແມ່ນພື້ນທີ່ ທີ່ສາຂາສາມາດສ້າງຕັ້ງຂຶ້ນໄດ້ ສຳລັບເງື່ອນໄຂ ຂອງປະເທດເຮົາ ໝາຍເຖິງແຂວງຕ່າງໆ ໃນນີ້ແຂວງໜຶ່ງຕ້ອງມີໜຶ່ງ ສາຂາເທົ່ານັ້ນ, ຫາກມີຄວາມຈຳເປັນມີຫລາຍກວ່າໜຶ່ງ ສາຂາ ຕ້ອງແຈ້ງເຫດຜົນຄວາມຈຳເປັນ ຕໍ່ເຈົ້າໜ້າທີ່ທະບຽນວິສາຫະກິດທີ່ຂຶ້ນທະບຽນວິສາຫະກິດໃຫ້ວິສາຫະກິດແມ່ ເພື່ອພິຈາລະນາ ກ່ອນລະບຸລົງດ້ານຫລັງໃບທະບຽນວິສາຫະກິດ.

ການສວຍໃຊ້ ແອບອ້າງສາຂາ ເພື່ອເຮັດທຸລະກິດຮູບແບບອື່ນ ວິສາຫະກິດແມ່ ຕ້ອງຮັບຜິດຊອບຕໍ່ໜ້າກົດໝາຍທັງໝົດ, ອັນໃດເປັນຮ້ານຈຳໜ່າຍຜະລິດຕະພັນ ຂອງໂຮງງານ ຫລື ສິນຄ້ານຳເຂົ້າ ຂອງວິສາຫະກິດ ກໍຕ້ອງສ້າງເປັນຮ້ານຈຳໜ່າຍດັ່ງກ່າວໃຫ້ຖືກຕ້ອງ ຕາມແຈ້ງການສະບັບນີ້ ຫລື ອັນໃດ (ຕົວຢ່າງ) ເປັນຮ້ານຕົວແທນຈຳໜ່າຍ ກໍຕ້ອງຂຶ້ນທະບຽນວິສາຫະກິດຂາຍຍ່ອຍ ໃຫ້ຖືກຕ້ອງຕາມຂໍ້ຕົກລົງຂ້າງເທິງ ບໍ່ຄວນແອບອ້າງຊື່ສາຂາອີກ.

ການບໍລິຫານຈັດການວຽກງານ ຂອງສາຂາ ແມ່ນການດູແລ ຄຸ້ມຄອງບໍລິຫານວຽກງານ ຊ່ວຍວິສາຫະກິດແມ່ ໃນພື້ນທີ່ ທີ່ໄດ້ຮັບມອບໝາຍ ເຊັ່ນ: ການຄຸ້ມຄອງດູແລທຸລະກິດຂອງວິສາຫະກິດແມ່, ການເຮັດບັນຊີຍ່ອຍທີ່ຕິດພັນກັບທຸລະກິດຕ່າງໆດັ່ງກ່າວ, ການເບີກຈ່າຍເງິນເດືອນ, ການຈັດຊື້, ຈັດຈ້າງ, ການເຈລະຈາທຸລະກິດ ໃນນາມວິສາຫະກິດແມ່ (ຖ້າໄດ້ຮັບມອບໝາຍ), ດ້ວຍເຫດນີ້ ກົດໝາຍຈິ່ງອະນຸຍາດໃຫ້ສາຂາມີຕາປະທັບ ເພື່ອໃຊ້ໃນການເຄື່ອນໄຫວວຽກງານ ຊ່ວຍ ແລະ ໃນນາມວິສາຫະກິດແມ່;

3. ໃນແຂວງໜຶ່ງໆ ຫາກວິສາຫະກິດແມ່ ບໍ່ມີທຸລະກິດຫລາຍພຽງພໍ ສຳລັບການສ້າງຕັ້ງສາຂາ ເພື່ອເຮັດໜ້າທີ່ບໍລິຫານຈັດການແທນ ແມ່ນເປັນການສິ້ນເປືອງ ໂດຍບໍ່ມີປະໂຫຍດ. ການມີສາຂາ ໃນແຕ່ລະແຂວງນັ້ນ ຈິ່ງຂຶ້ນຢູ່ກັບຈຳນວນທຸລະກິດ ແລະ ການພິຈາລະນາຂອງວິສາຫະກິດແມ່.

ທຸລະກິດຕ່າງໆ ຂອງວິສາຫະກິດແມ່ ທີ່ເຄື່ອນໄຫວ ໃນແຕ່ລະແຂວງນັ້ນ ຕ້ອງປະຕິບັດໃຫ້ສອດຄ່ອງກັບລະບຽບກົດໝາຍ.

4. ການສ້າງຕັ້ງສາຂາໃດໜຶ່ງ ຕ້ອງໄດ້ຮັບການລະບຸສາຂາດັ່ງກ່າວ ລົງດ້ານຫລັງໃບທະບຽນວິສາຫະກິດ ຈາກເຈົ້າໜ້າທີ່ທະບຽນວິສາຫະກິດ ທີ່ຂຶ້ນທະບຽນວິສາຫະກິດໃຫ້ ວິສາຫະກິດແມ່ ຊຶ່ງຕ້ອງປະກອບສຳນວນເອກະສານໃຫ້ຖືກຕ້ອງ ຄົບຖ້ວນ ດັ່ງລຸ່ມນີ້ :

- ສຳເນົາໃບທະບຽນວິສາຫະກິດ ;
- ສຳເນົາໃບອະນຸຍາດລົງທຶນແລະ/ຫລື ໃບອະນຸຍາດດຳເນີນທຸລະກິດຂອງວິສາຫະກິດແມ່ ຈາກຂະແໜງການກ່ຽວຂ້ອງ ໃນກໍລະນີ ເປັນກິດຈະການຄວບຄຸມ ຫລື ກິດຈະການທີ່ຕ້ອງຂໍອະນຸຍາດ;
- ໃບມອບສິດ, ຂອບເຂດຄວາມຮັບຜິດຊອບ ລວມທັງທຶນ (ທຶນຄົງທີ່ ແລະ ທຶນໝູນວຽນ), ທີ່ວິສາຫະກິດແມ່ມອບໃຫ້ສາຂາ ເຊັ່ນໂດຍຜູ້ອຳນວຍການ ຫຼື ຜູ້ຈັດການຂອງວິສາຫະກິດແມ່;
- ບັນຊີຈຳນວນລາຍຊື່ຄະນະສາຂາ, ພະນັກງານຂອງສາຂາ ເຊັ່ນໂດຍຜູ້ອຳນວຍການ ຫຼື ຜູ້ຈັດການຂອງວິສາຫະກິດແມ່, ໃນນີ້ໃຫ້ລະບຸຊື່ ແລະ ນາມສະກຸນໃຫ້ລະອຽດ;
- ໃບຢັ້ງຢືນການລົງທະບຽນປະກັນສັງຄົມຂອງຫົວໜ້າ ແລະ ພະນັກງານສາຂາແຕ່ລະຄົນ;
- ສັນຍາເຊົ່າສະຖານທີ່ ສຳນັກງານຂອງສາຂາ ເຊັ່ນໂດຍວິສາຫະກິດແມ່ (ກໍລະນີເຊົ່າ);

5. ພາຍຫລັງໄດ້ຮັບການລະບຸສາຂາໃສ່ດ້ານຫລັງໃບທະບຽນວິສາຫະກິດແລ້ວ ກ່ອນຈະເຄື່ອນໄຫວວຽກງານ ບໍລິຫານຈັດການ ຊ່ວຍ ແລະໃນນາມວິສາຫະກິດແມ່ ຕາມການມອບໝາຍ ຕ້ອງໄດ້ນຳເອົາເອກະສານທັງໝົດດັ່ງທີ່ ກ່າວມາໃນຂໍ້ 4 ເທິງນີ້ ໄປຍື່ນຂໍໃບຢັ້ງຢືນການລົງທະບຽນສ້າງຕັ້ງສາຂາ ນຳພະແນກອຸດສາຫະກຳ ແລະ ການຄ້າ ຂັ້ນແຂວງ ບ່ອນທີ່ສຳນັກງານ ຂອງສາຂາຕັ້ງນັ້ນຢູ່.

ກໍລະນີລະເມີດ ຕາມທີ່ກ່າວມາໃນວັກໜຶ່ງເທິງນີ້ ໃຫ້ຖືວ່າ ສາຂາດັ່ງກ່າວ ເຄື່ອນໄຫວ ໂດຍບໍ່ໄດ້ຮັບການອະ ນຸຍາດຖືກຕ້ອງ ແລະ ຕ້ອງຮັບຜິດຊອບຕໍ່ໜ້າກົດໝາຍ.

ຂ. ການສ້າງຕັ້ງຮ້ານຈຳໜ່າຍສິນຄ້າຜະລິດຕະພັນໂຮງງານ ຫລື ສິນຄ້ານຳເຂົ້າ ຂອງວິສາຫະກິດ

1. ໂຮງງານ ທີ່ຜະລິດ ຜະລິດຕະພັນໃດ ຫລື ວິສາຫະກິດ ທີ່ນຳເຂົ້າສິນຄ້າໃດ ສາມາດຈຳໜ່າຍຜະລິດ ຕະພັນທີ່ຕົນຜະລິດ ຫລື ສິນຄ້າທີ່ຕົນນຳເຂົ້າ ໂດຍບໍ່ຈຳເປັນ ຕ້ອງແຈ້ງຂຶ້ນທະບຽນວິສາຫະກິດ ຫລື ຂໍອະນຸຍາດ ດຳເນີນທຸລະກິດ ຕ່າງຫາກ ຕາມທີ່ໄດ້ກຳນົດໄວ້ໃນມາດຕາ 16 ແລະ ມາດຕາ 17 ຂອງຂໍ້ຕົກລົງ, ສະບັບເລກທີ 1005/ອຄ.ຄພນ, ລົງວັນທີ 22 ພຶດສະພາ 2015 ວ່າດ້ວຍທຸລະກິດການຄ້າຂາຍຍົກ ແລະ ການຄ້າຂາຍຍ່ອຍ, ແຕ່ຕ້ອງສ້າງຕັ້ງຮ້ານຈຳໜ່າຍດັ່ງກ່າວໃຫ້ຖືກຕ້ອງ ຄົບຖ້ວນ ຕາມຂັ້ນຕອນ ແລະ ເງື່ອນໄຂທີ່ບົ່ງໄວ້ໃນ ຂໍ້ 2 ແລະ 3 (ຂໍ) ຂອງແຈ້ງການສະບັບນີ້.

2. ການສ້າງຕັ້ງຮ້ານຈຳໜ່າຍຜະລິດຕະພັນໂຮງງານ ຫລື ສິນຄ້ານຳເຂົ້າ ແມ່ນ ຕ້ອງໄດ້ຮັບໃບຢັ້ງຢືນການ ລົງທະບຽນສ້າງຕັ້ງຮ້ານຈຳໜ່າຍ ຈາກພະແນກອຸດສາຫະກຳ ແລະ ການຄ້າຂັ້ນແຂວງ ບ່ອນທີ່ຮ້ານຈຳໜ່າຍນັ້ນ ຕັ້ງຢູ່ກ່ອນ, ຊຶ່ງຕ້ອງປະກອບສຳນວນເອກະສານໃຫ້ຖືກຕ້ອງ ຄົບຖ້ວນ ດັ່ງລຸ່ມນີ້:

- ຄຳຮ້ອງຂໍໃບຢັ້ງຢືນການລົງທະບຽນສ້າງຕັ້ງຮ້ານຈຳໜ່າຍ (ແບບພິມຄຳຮ້ອງ ແລະ ໃບຢັ້ງຢືນການລົງທະ ບຽນສ້າງຕັ້ງຮ້ານຈຳໜ່າຍ ຄັດຕິດມາພ້ອມນີ້)

- ສຳເນົາໃບທະບຽນວິສາຫະກິດ ;

- ສຳເນົາໃບອະນຸຍາດລົງທຶນ ແລະ/ຫລື ໃບອະນຸຍາດດຳເນີນທຸລະກິດຂອງວິສາຫະກິດ ຈາກຂະແໜງ ການກ່ຽວຂ້ອງ ໃນກໍລະນີ ເປັນກິດຈະການຄວບຄຸມ ຫລື ກິດຈະການທີ່ຕ້ອງຂໍອະນຸຍາດ;

- ບັນຊີຈຳນວນລາຍຊື່ພະນັກງານຂອງຮ້ານຈຳໜ່າຍ ເຊັ່ນໂດຍຜູ້ອຳນວຍການ ຫຼື ຜູ້ຈັດການຂອງວິສາຫະ ກິດ, ໃນນີ້ໃຫ້ລະບຸຊື່ ແລະ ນາມສະກຸນໃຫ້ລະອຽດ;

- ໃບຢັ້ງຢືນການລົງທະບຽນປະກັນສັງຄົມພະນັກງານ ຂອງຮ້ານຈຳໜ່າຍແຕ່ລະຄົນ;

- ສັນຍາເຊົ່າຮ້ານຈຳໜ່າຍ ເຊັ່ນໂດຍວິສາຫະກິດ (ກໍລະນີເຊົ່າ).

ທ້າມເດັດຂາດ ບໍ່ໃຫ້ລະບຸຮ້ານຈຳໜ່າຍດັ່ງກ່າວ ລົງດ້ານຫລັງໃບທະບຽນວິສາຫະກິດ.

ສຳລັບຜູ້ຂາຍສິນຄ້າ ທີ່ເປັນຄົນຕ່າງປະເທດພາຍໃນຮ້ານຈຳໜ່າຍ ຕ້ອງປະຕິບັດສອດຄ່ອງກັບອາຊີບສະ ຫງວນ ສຳລັບພົນລະເມືອງລາວ ຫລື ສອດຄ່ອງກັບອັດຕາສ່ວນ ຕາມທີ່ກຳນົດໄວ້ໃນ ລະບຽບກົດໝາຍກ່ຽວກັບ ແຮງງານ ໃນ ສປປ ລາວ.

3. ຫົວໜ້າ ແລະ ພະນັກງານສາຂາ ລວມທັງຫົວໜ້າ ແລະ ພະນັກງານ ຮ້ານຈຳໜ່າຍຜະລິດຕະພັນ, ສິນຄ້າ ຂອງວິສາຫະກິດ ຕາມທີ່ລະບຸໃນແຈ້ງການສະບັບນີ້ ຕ້ອງແມ່ນພົນລະເມືອງລາວເທົ່ານັ້ນ.

4. ພາຍຫລັງ ທີ່ເຈົ້າໜ້າທີ່ທະບຽນວິສາຫະກິດ ຂອງພະແນກອຸດສາຫະກຳ ແລະ ການຄ້າຂັ້ນແຂວງ ໄດ້ ອອກໃບຢັ້ງຢືນການລົງທະບຽນສ້າງຕັ້ງຮ້ານຈຳໜ່າຍ ໃຫ້ໂຮງງານ ຫລື ວິສາຫະກິດນຳເຂົ້າສິນຄ້າແລ້ວ ຕ້ອງແຈ້ງ ໃຫ້ຫ້ອງການອຸດສາຫະກຳ ແລະ ການຄ້າຂັ້ນເມືອງ ບ່ອນທີ່ຮ້ານຈຳໜ່າຍນັ້ນ ຕັ້ງຢູ່ ເພື່ອຊາບ ແລະ ຄຸ້ມຄອງຕາມ ພາລະບົດບາດ.

ໃບຢັ້ງຢືນການລົງທະບຽນສ້າງຕັ້ງຮ້ານຈຳໜ່າຍດັ່ງກ່າວ ຍັງເປັນບ່ອນອີງໃຫ້ພາກສ່ວນສ່ວຍສາອາກອນ ໃນ ການຄຸ້ມຄອງການປະຕິບັດພັນທະ ຕາມລະບຽບກົດໝາຍ.

ຄ. ໃຫ້ພະແນກອຸດສາຫະກຳ ແລະ ການຄ້າຂັ້ນແຂວງ ແລະ ຫ້ອງການອຸດສາຫະກຳ ແລະ ການຄ້າຂັ້ນ ເມືອງ ກວດກາຄືນການສ້າງຕັ້ງສາຂາ, ຮ້ານຈຳໜ່າຍຜະລິດຕະພັນ ສິນຄ້າ ທີ່ບໍ່ສອດຄ່ອງກັບເນື້ອໃນຈິດໃຈຂອງ ກົດໝາຍ ແລະ ລະບຽບການ ລວມທັງແຈ້ງການສະບັບນີ້ ແມ່ນໃຫ້ລົບລ້າງ ຫລື ແກ້ໄຂໃຫ້ຖືກຕ້ອງ ໂດຍດດ່ວນ ອັນໃດບໍ່ແມ່ນສາຂາ ຫລື ຮ້ານຈຳໜ່າຍຜະລິດຕະພັນຂອງໂຮງງານ ຫລື ສິນຄ້າ ຂອງວິສາຫະກິດນຳເຂົ້າ ຕ້ອງ ແຈ້ງຂຶ້ນທະບຽນວິສາຫະກິດ ຫລື ຂໍອະນຸຍາດດຳເນີນທຸລະກິດ ໃຫ້ຖືກຕ້ອງຕ່າງຫາກ.

ຫ້າມບໍ່ໃຫ້ລະບຸຮູບແບບທຸລະກິດ ໂດຍແອບອ້າງຊື່ຕ່າງໆ ທີ່ບໍ່ແມ່ນສາຂາໃສ່ດ້ານຫລັງໃບທະບຽນວິສາຫະ ກິດ ເຊັ່ນ: ຮ້ານຂາຍຕໍ່, ຕົວແທນຈຳໜ່າຍ, ແຟຣນໄຈສ໌, ຮ້ານຈຳໜ່າຍສິນຄ້າທົ່ວໄປ, ສາຂາຈຳໜ່າຍ, ສາຂາໂຮງ ຮຽນ, ສາຂາໂຮງແຮມ, ສາຂາໂຮງໝໍ, ສາຂາເກັບຊື້, ສາຂາເກັບຊື້, ສາຂາປູກ, ສາຂາລ້ຽງ ແລະ ອື່ນໆ.

ໃນເວລາ ວິສາຫະກິດ ມາປ່ຽນແປງເນື້ອໃນທະບຽນວິສາຫະກິດ ແມ່ນໃຫ້ປະກອບເອກະສານຄືນໃໝ່ ໃຫ້ ສອດຄ່ອງກັບແຈ້ງການສະບັບນີ້ທຸກປະການ ໃນກໍລະນີບໍ່ຖືກຕ້ອງ ຫລື ມີຂໍ້ສົງໄສໃຫ້ດຳເນີນການກວດກາ ປະຕິບັດ ມາດຕະການຢ່າງເຂັ້ມງວດ ແລະ ຫ້າມປ່ຽນແປງເນື້ອໃນທະບຽນວິສາຫະກິດກ່ຽວກັບເລື່ອງນີ້ ຢ່າງເດັດຂາດ.

ງ. ແຈ້ງການສະບັບນີ້ ລົບລ້າງ ແລະ ປ່ຽນແທນແຈ້ງການສະບັບເລກທີ 1293/ທອຄ.ກທຄວ, ລົງວັນທີ 27 ມິຖຸນາ 2019, ເລື່ອງ: ການສ້າງຕັ້ງສາຂາ ຫລື ຮ້ານຈຳໜ່າຍຜະລິດຕະພັນ, ສິນຄ້າ ຂອງວິສາຫະກິດ.

ແຈ້ງມາເພື່ອຊາບ ແລະ ຈັດຕັ້ງປະຕິບັດ ຢ່າງເຂັ້ມງວດ. *fw*

ຫົວໜ້າຫ້ອງການ



ນ.ມານສະຕິ ເທບພະວົງ

ບ່ອນອີງ :

- ສະພາການຄ້າ ແລະ ອຸດສາຫະກຳ ;
- ພາກສ່ວຍສາ ແລະ ຂະແໜງການຕ່າງໆ ທີ່ກ່ຽວຂ້ອງ ;
- ບັນດາກົມ, ຫ້ອງການ ແລະ ສະຖາບັນຂອງກະຊວງ ອຄ.